



Əbülfət MƏDƏTOĞLU
madatoglua@mail.ru

"Köhnəlməyən xiffət" in yeni çalarları

Şeir - mənə görə həminin yazı biləcəyi söz, fikir, cümlə toplusu deyil. Yeni bir-biri ilə səsləşən, bir-biri ilə yola gedən sözlərin bir araya gəlməsi anlamını daşıyır. Mənim inancıma və bildiyimə görə şeir ilahi bir hədiyyədi, paydı, sovgatdı, həm də vergidi!.. Və mənə görə şeir o vaxt yazılır ki, onun yazılma, bir az açıq ifadə etsəm, onun dünyaya gəlmə məqamı tamam olur, yetişir. Bax, onda şeir yazılır. Özü də hökm deyil ki, dəftərə, kağıza, bilgisayara yazılır. Şeir öncə ürəyə, yaddaşa yazılır. Sonra oradan köçür onu idarə edən, əslində isə idarə olunanın istədiyi ünvan.

Bax, bu mənada demək olar ki, mən hər gün çoxlu və hətta saysız-hesabsız sözlə, cümlə ilə qarşılaşıram. Yolum kəşişir, sözlərim baş-başa gəlir. Həmin o minlərlə sözün içində hərdən qarşıma ŞEİR də çıxır. Oxuyuram, düşünürəm, içimdə həm təkrarlayıram, həm də yaşayıram o şeiri. Özü də kimin yazmasından, kimə aid olmasından asılı olmayaraq. Çünki mənim daxilimdə ŞEİRƏ paxıllıq yoxdur. Şeirə sevgi var və bir də heyret var. Məni heyrləndirən şeirlərin sadəcə olaraq qarşısında baş əyirəm və az-çox sözü tanıyan adam kimi o cür ilahi şeirlər üçün özümdə güc axtarıram, təpər axtarıram. Lap ağığını desəm, mən də o şeirlərin müəlliflərindən olmaq istəyirəm. Zənimcə istək günah sayılmır. Heç paxıllıq da sayılmır və

Bəli, işimlə, həyatımla bağlı kifayət qədər söz adamı ilə, yazı adamı ilə təmasın var. Onların arasında mənə doğma olanlar üstünlük təşkil edir. Çünki mən söz adamlarını RUH doğmaları hesab edirəm. Özüm-özümü inandırmışam ki, ruh doğmaları bacıdan, qardaşdan kənarda qalmır. Onlar qədər yaxındı mənə. Bax, bu mənada ruh doğmamın sözü ilə qarşılaşanda elə bilirəm ki, elə onun özünü gördüm, özü ilə həmsöhbət oldum!..

Bugünlərdə bir kitab hədiyyə olundu mənə. Hələ mətbəə qoxusu canında olan və ilk təmasının da mənimlə olduğunu düşündüyüm kitabın adı dərhal diqqətimi çəkdi. Çünki o addakı "xiffət" sözü mənim yaddaşıma işiq saldı. Az-az işlədiyimiz, az-az yadıma düşən sözdü bu mənim üçün. Xüsusilə 30 il yurdsuz-yuvasız, evsiz-eşiksiz, Vətəndə vətənsiz olduğum illərdə o xiffət məni bir an da olsun tərk etmədi. Və mən həm ocağım üçün, həm evim üçün, həm elim üçün, həm tanıdığım daş, qaya, dağ, dərə, çay, bulaq, meşə, hətta əkdiiyim ağac, gül, oxuduğum məktəb, gəzdiyim biçənəklər, ziyarət etdiyim doğmaların məzarları Bir sözlə, hər şey məni o xiffəti yaşamağa məcbur etdi, xiffət çəkdim. Sonuna gün doğacağını, işiq düşəcəyini düşünə-düşünə. Şükürlər olsun ki, o günəş doğdu, o işiq düşdü və kəndim də, elim də, işgaldan olan ərazilərimiz də o işığa büründü. Bunun üçün haqqı olanların hər birinə baş əyməklə, səcdə etməklə dualarımı çatdırıram!..

Bəli, kitabın adı "Köhnəlməyən xiffət"dir. Kitabın müəllifi isə mənim ruh doğmam, dəyərli söz adamı, yaradıcı insan, ərklə Bacı!- dediyim Nəzakət-dir. Elə Nəzakət xanım da kitaba yazdığı avtoqrafda beləcə qeyd edib:

- Nəzakətdən Əbülfət Mədətoğlu-na bacı hədiyyəsi!!

Kitabı əlimə götürəndə əvvəldə

vurğuladığım o xiffəti yavaş-yavaş unutmağa başladım. Çünki yaranan ovqat həm kitabın tərtibatı ilə bağlı, həm də ön sözün müəllifi, dəyərli şair dostum Rəfael Tağızadənin fikirləri yaratdı bu auranı mənim ətrafımda. Burda ön söz müəllifinin ustalıqla işlətdiyi "təbəssümün gizlətdikləri" fikri o qədər dəqiq ifadə olunmuşdu ki, mən kitablə tanış olanda Rəfael qardaşımın bu kitaba özəl bir söz adamı istəyi ilə yanaşdığını etiraf etməyə məcburam. Bunu ona görə xüsusi vurğulayıram ki, həqiqətən kitabdakı şeirlər bir təbəssüm ilğımina bürünüb. Onun canındakı, qanındakı ağrını, acını müəllif təbəssümü sanki nazik tülə bükür, istəmir ki, oxucu hə-



min ağrıları bütünlüklə yaşasın, bütünlüklə özünə hopdursun.

Yeni indiki məqamda Nəzakət xanım həyatındakı ağrıları, sözsə çevirdiyi kədəri daha çox öz içində, öz dünyasında yaşayır. Onu sadəcə olaraq oxucuya rəssam kimi göstərir, tanıdır, amma oxucu ilə bölüşür. Bunu da ona görə edir ki, o, təbəssümünü bölüşür, sevincini bölüşür, ağrısını yox, acısını yox, kədərini yox.

Kitabdakı ilk şeirləri oxuyuram. Bu şeirlərdə yaşadığımız Zəfərin həm mənzərəsi, həm də havası var. Sanki insan o hava ilə, o mənzərə ilə qanadlanır. Çünki "Qarabağa bahar gəlir, ilahi!":

**Sevincə bax bulaqların gözündə,
Qəlbi gülür dərənin də, düzün də.
Şəhid qanı çiçəkləyir üzündə,
Qarabağa bahar gəlir, ilahi!**

**Ötən çağlar indi üzübəridi,
Gələn günlər ömrün təzə-təridi,
Otuz illik yurd həsrəti əridi,
Qarabağa bahar gəlir, ilahi!**

**Dağalanır arzuların bayrağı,
Hər təbəssüm bir ümidin yarpağı,
Zəfər ətri bürüyübür torpağı,
Qarabağa bahar gəlir, ilahi!**

**Qulac-qulac açılıbdır qucaqlar,
Əl eləyir sevinc dolu o çağlar,
Alov-alov gülümsəyir ocaqlar,
Qarabağa bahar gəlir, ilahi!**

**Zəmilərdə daraqların sünbülün,
Ocağında ruhu gülür Bülbülün,
Cıdır düzü indi xaribülbülün,
Qarabağa bahar gəlir, ilahi!**

**Ürəklərdə ümid naxış toxuyur,
Ellər zəfər nəğməsini oxuyur,
İndi vətən Şuşa ətri qoxuyur,
Qarabağa bahar gəlir, ilahi!**

**Gəlsin bahar, gülsün bahar elimdə,
Xudayarın nəğməsi var könlümdə,
Nəzakətəm, min alqış var dilimdə,
Qarabağa bahar gəlir, ilahi!**

Bu şeir mənə görə, Vətən üçün, torpaq üçün, bir övladın, bir vətəndaşın, indiki məqamda bir xanım yazarın duasıdır. Sevinc duası, şadlıq, şad-yanalıq duası, bütövlük duası, xatırlamaq və minnətdar olmaq duasıdır! Düşünə bilərsiniz ki, dünyanın hər yerinə, o cümlədən işğal zamanında Qarabağa da bahar gəlirdi. Amma o bizim bahar olmayıb. Biz o baharı yaşamamışıq, onun gelişinə sevinməmişik. Nəzakət xanımın vurğuladığı bahardı, bizim bahar. Onu şəhidləri-



miz, onu əsgərlərimiz, onu, o savaşı Zəfərə çevirən insanlarımız bizim üçün gətirib!

Məhz həmin gözlədiyimiz bahardı Qarabağa gələn və bizi sevindirən! Bu yerdə mən "xiffət" məqamına da qayıdırəm. Bu sevinc bizim çəkdiyimiz xiffəti gözümüzün önündən çəkib uzaqlara aparır. Deməli, köhnəlməyən xiffətin izi burada da görünür.

Oxuduğum kitabda diqqətimi çəkən bir məqamı xüsusi qeyd etməliyəm. O da Nəzakət xanımın ordumuza, həm də ordumuzun timsalına, onun zabitlərindən biri olan, savaş meydanında sözünü deyən oğlu Ramil bəyə üz tutaraq yazdığı şeirlərdir. Ordumuzun zabiti olan Ramil bəyin timsalında müəllif bütün əsgər və zabitlərimizə öz sevgisini, öz duasını yönəldir, onları haqq etdikləri uca mərtəbədə hər zaman var olmağı Allahdan diləyir. Məsələn, şeirlərinin birində müəllif yazır:

**Açıb qucağını sənə Qarabağ,
Öpür qədəmini hər dərə, hər dağ.
Qələbə ətrinə bələnib torpaq,
Zəfərin mübarek, komandır oğlum!**

və yaxud :

**Qeyrət ətirlidir adın, ünvanın,
"Cəngi"yə köklənib damarda qanın.
Əmrindən güc aldın Baş Komandanın,
Zəfərin mübarek, komandır oğlum!**

Yəqin ki, müəyyən hissələrini siz də oxuduğunuz bu şeirdəki əhval-ruhiyyə, ovqat, inam və güvən sizə də öz təsirini göstərdi. Birmənalı olaraq hamımız bildik ki, bu ordunun sıravindən zabitinə qədər, əsgərindən Ali Baş Komandanına qədər hər kəs qəhrəmandır, hər kəs Qarabağda və torpaqlarımızın işğaldan azad edil-

məsində halal haqqı olan ƏRƏNDİR! Onları yalnız vəsf etmək və bir də haqlarına sayqı ilə yanaşmaq isə bizim borcumuzdur. Bu cür oğullarla bütün dərdlərə, bütün problemlərə sinə gərmək və qalib çıxmaq mümkündür.

Mən dərd məsələsini ona görə təkrar diqqətə cəkilirəm ki, kitabda müəllifin özəl həyatı ilə, yaşadığı itkilərlə, qarşılaşdığı problemlərlə, üzleşdiyi ağrı-acılarla bağlı xeyli şeirlər var. Həmin şeirlərdə anaya, ataya, sevdiklərinə, doğmalarına aid olan hissləri Nəzakət xanım öz şair qələmi ilə fərdilikdən çıxarıb, onun hamımızın, yaşadığımızın bir hissəsinə çeviribdir. Ona görə də o atasına, anasına üz tutub pıçıldadıqlarını mən də öz pıçıltılarım kimi eşidirəm:

**Qürurum. Vüqarım, həm güvənc yerim,
Əlçatmaz zirvəsən, bir qarlı dağsən.
Sən mənim ən ali həyat məktəbim,
Ata, ölməmişən, qəlbimdə sağsən.**

**Qulaqda sırğadı, ürəkdə səsdı,
Sözərin yaddaşa hördüklərimdən.
Bu ömür yolunda sənsən bələdçim,
Yükümü tutmuşam gördüklərimdən.**

Və ya:

**İsti nəfəsinmiş həyatım, anam,
Sənsiz keçən illər boşdur, hədərdir.
Bəxtəvər olmuşam səninlə, anam,
Yoxluğun əzabdı, bitməz kədərdir.**

**Gör neçə vaxtdı ki, həsrət qoymusan,
Səsinə, sözünə, özünə anam.
Torpağın qoymayırsan birca yol baxam,
Ay kimi nurlanan üzünə, anam.**

Bəli, bu şeirlərin hər biri müəllifin özəl duyğularıdır. Amma hisslər o qədər doğmadı ki, oxucu onun özünün qanına, canına, ruhuna hopdurur. Çünki biz də kiminsə övladıyıq, kiminsə bir parçasıyıq. Demək ata, ana, qardaş, bacı, doğmalar anılarda o hisslər paylaşılır. Sadəcə müəllif peşəkarlığı yazının əvvəlində vurğuladığım məqamı önə çəkir. Kitabın redaktoru Rəfael Tağızadənin dediği kimi, bu xiffətlər təbəssümə bürünüb. Kitabdakı müxtəlif mövzulu şeirlərin ana xətti səmimiyyət və bir də gerçək duyğulardır.

O duyğular ki, müəllif onu ruhunun köynəyindən keçirib və hətta bunu şeirlərində də oxucuya çatdırıb. Necə dəyərlər, ismarıq edib. İstər təbiətdən, istər sevgidən, istərsə də dostlardan, yəni ünvanlı şeirlərdən fərqlənməz.

Bir mənalı olaraq bütün mövzuların oxucunu özünə çəkən, səsləyən çağırışı, işığı və hətta həniri belə səmimiyyət və yaşamdı. Bax, elə onun dördlülklərində də bunu görmək mümkündür. Söylədiklərimin gerçək olduğunu bu misralar özü sizə pıçıldaya bilər:

**Bu dünya bir imtahandı, sınaqdı,
Çoxu bilmir nə doğru, nə nahaqdı.
Bir inamla yaşayıram dünyada,
Bir inam var - O doğrudur. O haqdı...**

Bəli, mən Nəzakət xanımın kitabı barəsində qələmə aldığım bu kiçik yazıda onunla sevincimi bölmək və həm də onun öz təbəssümünü bizimlə kədər arasında necə pərdə etdiyini dilə gətirmək istədim. Çünki bunu hər yazar bacarmır. Uğurlar olsun özünüdə də, kitabınıza da Nəzakət xanım!